

திருச்செந்தூர் அருள்மிகு சுப்பிரமணியசுவாமி திருக்கோவில் சுற்றுப்பிரகாரத்தின் மேற்கூரை இடிந்து விழுந்ததில் இறந்த மற்றும் காயமடைந்தவர்களின் குடும்பத்தினருக்கு மாண்புமிகு தமிழ்நாடு முதலமைச்சர் அவர்கள் நிவாரணநிதி வழங்க உத்தரவிட்டதின் அடிப்படையில் மாண்புமிகு இந்து சமய அறநிலையத்துறை அமைச்சர் திரு.சேவூர் ராமச்சந்திரன் அவர்கள் நேரில் நிவாரண நிதி வழங்கி குடும்பத்தினருக்கு ஆறுதல் கூறினார்.

திருச்செந்தூர் அருள்மிகு சுப்பிரமணியசுவாமி திருக்கோவில் சுற்றுப்பிரகாரத்தின் வடகிழக்கு பகுதியில் 20 மீட்டர் நீளம் 15 மீட்டர் அகலம் கொண்ட மேற்கூரை இன்று (14.12.2017) காலை 10.15 மணியளவில் இடிந்து விழுந்ததில் கோவிலில் மோர் விற்பனை செய்து வந்த கீழத்திருச்செந்தூரை சேர்ந்த திரு.ஆதிநாராயணன் அவர்களின் மனைவி திருமதி. பேச்சியம்மாள் (வயது 40) அவர்கள் சம்பவ இடத்திலேயே இறந்தார்.

மேலும் கீழத்திருச்செந்தூரைச் சேர்ந்த திரு.பெருமாள் நாடார் அவர்களின் மகன் திரு.செந்தில் ஆறுமுகம் (வயது 60) அவர்களும், திருப்பூரைச் சேர்ந்த திரு.முத்துசாமி அவர்களின் மகன் திரு.கந்தசாமி (வயது 70) ஆகியோர்களும் சிறுகாயமடைந்தனர்.

மேற்படி விபத்து தொடர்பாக சம்பவ இடத்திற்கு சென்று வருவாய்த்துறை, காவல் துறை மற்றும் தீயணைப்புத் துறையினர் இணைந்து இடிபாடுகள் அகற்றப்பட்டு காயமடைந்த நபர்கள் இருவரும் திருச்செந்தூர் அரசு மருத்துவமனையில் முதலுதவி சிகிச்சைகள் அளிக்கப்பட்டு, மேல் சிகிச்சைக்காக திருநெல்வேலி அரசு பொதுமருத்துவமனைக்கு அனுப்பிவைக்கப்பட்டு சிகிச்சை பெற்று வருகின்றனர்.

மேற்படி விபத்து தொடர்பாக திருக்கோவிலில் உள்ள கட்டிடங்களின் உறுதிதன்மையை உடனடியாக கள ஆய்வு செய்து அறிக்கை செய்திட தூத்துக்குடி பொதுப்பணித்துறை (கட்டிடங்கள்) செயற்பொறியாளர் தலைமையில் குழு அமைத்து மாவட்ட ஆட்சித்தலைவர் திரு.என்.வெங்கடேஷ்,இ.ஆ.ப., அவர்களால் உத்தரவிடப்பட்டுள்ளது.

மேற்படி துயரச் சம்பவத்தில் உயிரிழந்தவரின் குடும்பத்திற்கு ஐந்து லட்சம் ரூபாயும், காயமடைந்தவர்களுக்கு தலா ஒரு இலட்சம் ரூபாயும் நிதி வழங்கிட மாண்புமிகு தமிழக முதலமைச்சர் அவர்களால் உத்தரவிடப்பட்டுள்ளது.

அதனடிப்படையில், இந்து சமய அறநிலையத்துறை அமைச்சர் திரு.சேவூர் ராமச்சந்திரன் அவர்கள் விபத்தில் இறந்த திருமதி.பேச்சியம்மாள் அவர்களின் குடும்பத்தாரிடம் நிதியுதவி வழங்கி ஆறுதல் கூறினார், மேலும் விபத்தில் சிறுகாயமடைந்து திருநெல்வேலி அரசு பொதுமருத்துவமனையில் மேல்சிகிச்சை பெற்று வரும் கீழத்திருச்செந்தூரைச் சேர்ந்த திரு.செந்தில் ஆறுமுகம் (வயது 60) அவர்களையும், திருப்பூரைச் சேர்ந்த திரு.கந்தசாமி (வயது 70) அவர்களையும் நேரில் சந்தித்து நிதியுதவி வழங்கி குடும்பத்தினருக்கு ஆறுதல் கூறினார். உடன் மாவட்ட ஆட்சித்தலைவர் திரு.என்.வெங்கடேஷ்,இ.ஆ.ப., அவர்கள், இந்து சமய அறநிலையத்துறை ஆணையாளர் திருமதி.ஆர்.ஜெயா,இ.ஆ.ப., மாவட்ட வருவாய் அலுவலர் டாக்டர் மு.வீரப்பன், திருச்செந்தூர் கோட்டாட்சியர் திரு.கணேஷ்குமார் ஆகியோர் உடனிருந்தார்.

வெளியீடு: செய்தி மக்கள் தொடர்பு அலுவலகம், தூத்துக்குடி.